



Noti Bijografiċi ta' Surmastrijiet fi Hdan il-Ghaqda Mużikali Sant'Andrija (It-Tieni Parti)

Kitba ta' Mro Manoel Pirotta

*DNESM (Lyon) [M.A.] Dip CNR (Lyon) [B.A. (Hons.)] Hon VCM LFIBA CT, FVCM (Hons.) FTCL FLCM FNCM
LTCL LMusLCM LMusTCL (Comp.) Ċert. (Qarrej tal-Provi) [Melit.]*



Fl-artiklu tiegħi tas-sena 2019 (pp. 159-165) tajt bidu għal sensiela ta' noti bijografiċi tal-ewwel surmastrijiet fi hdan il-Banda Luqija li ma jinsabux fl-appendiċi C (p. 380) tal-ktieb ta' Jesmond Grech (Ghaqda Mużikali Sant'Andrija: 2008). Dawn kienu Mro Carmelo Abela [Farrugia] u Mro Carmelo Doneo. Għal dis-sena se nlaqqagħkom ma' tnejn ohra: il-maestri Spiridione Zammit [1896-1900] u Antonio Pace [1900-7], li kienu t-tmien u d-disa' surmast rispettivament li ddirigew 'il dil-Banda lejn l-aħħar tas-seklu 19 u l-bidu tas-seklu l-iehor. Ksibna wkoll xi tagħrif żgħir hafna dwar Mro Emmanuele Barbosa, li bhala r-raba' surmast fil-lista msemmija, mexxa l-Banda bejn l-1890-1.

Qabelxejn, dwar Mro Luigi Barbosa (?-?), li mexxa 'l Banda Luqija bejn l-1890-1, irnexxieli nsib xi haġa, imma mhux eżatt fuqu, għax għad li jgħib l-istess kunjom, jismu Emmanuel u mhux Luigi; nispera biss li ma sarx xi żball fuq hekk u qegħdin nitkellmu fuq l-istess surmast. Intant, dwar das-surmast (Emmanuel, mhux Luigi) skont l-avukat Naxxari Ignazio Micallef – li b'kitbietu hallielna dokumentazzjoni imprezzabbli ta' kif sehew il-grajjiet fit-tieni nofs tas-seklu 19, inkluż dawk li graw fin-Naxxar – Barbosa kien ta' nisel Portugiż,

u għamel f'it zmien bhala assistent direttur tal-Banda 'Melita' tan-Naxxar wara li Mro Giuseppe Micallef (1854-1916) halla minn magħha f'Awwissu tal-1887. Mro Emm. Barbosa wkoll halla minn ma' dil-banda fl-aħħar ta' Settembru tal-istess sena.

**Mro Spiridione Zammit
(13.10.1859-27.3.1921)**

Ftit li xejn nafu dwar das-surmast, li jigi t-tmien wiehed mit-twaqqif tal-Ghaqda Mużikali Luqija ta' Sant'Andrija fl-1883. Bejn l-aħħar deċennju tas-seklu dsatax u

l-ewwel dak tas-seklu għoxrin, is-surmastrijiet ta' spiss kienu jinbidlu, min ġej u min sejjer, bis-soċjetajiet bandistiċi bħal donnhom jesperimentaw bihom. Zammit hu wiehed minn dawn, fejn f'temp ta' 12-il sena mar ma' mhux inqas minn erba' baned: 'Nicolò Isouard' tal-Mosta (1891-3); 'Sant' Andrija' ta' Ħal Luqa (1896-1900); 'Maria Mater Gratiae' ta' Haż-Żabbar (1899-1903); u 'San Filep' ta' Haż-Żebbuġ (1903). Fil-perjodu ta' bejn 1-1894


u 1-1895 ma jirriżultax li kien iħabbat xi mkien. Ma nafux lanqas x'sar minnu wara li ħalla l-banda Żebbuġija fl-1903.

Mill-ftit tagħrif li kiseb Patri Raniero Zammit Ofm. Cap² minn p. 51 tal-programm tal-festa 1988 tas-Socjetà Filarmonica Maria Mater Gratiae, Żabbar, insiru nafu li das-surmast, għad li mwieled il-Belt Valletta, iżżewweġ fil-Knisja ta' Stella Maris, Tas-Sliema, fid-29 ta' Mejju 1883, u għex u miet hemmhekk.

Kien klarinettista prim, sa laħaq surmast tal-banda tal-flotta Inġliża, minbarra li kien imexxi wkoll l-erba' baned li semmejna hawn fuq. Kien ukoll kompożitur ta' bosta marċi u bċejjeċ mużikali oħra.

1891-1893: **Socjetà Filarmonica 'Nicolò Isouard' tal-Mosta:** Dil-banda Mostija ma tantx kienet ilha mwaqqfa meta Zammit ha t-tregija tagħha f'idejh. Sa mit-twaqqif tagħha fl-1871, qablu kien hemm biss ħames surmastrijiet, bl-itwal term ikun dak ta' Mro G. Demajo bejn 1-1871-84. Bħal fil-każ tal-banda Żabbarija, qablu kien hemm Mro Giuseppe Micallef.

1896-1900: **Għaqda Mużikali 'Sant' Andrija' ta' Ħal Luqa:** Fi żmien li Zammit kien surmast, il-



Pittura biż-żejt li hemm imdendla fi nkwafru fis-sala ewlenija tal-Każin tal-Banda Nicolò Isouard, il-Mosta

Filarmonica San Andrea ħadet sehem fil-festi kbar li kienu saru fl-okkażjoni tal-ġublew tad-djamanti tar-Regina Vittorja (1819-1901) fl-1897. Infatti, fl-20 ta' Ġunju hi kienet waħda mill-31 banda li kienu mistednin jiehdu sehem fl-isfilata li saret minn Bieb il-Bombi sal-Belt Valletta. Jumejn wara mbagħad, hi eżegwit programm ta' sagħtejn fi Piazza Fosse, il-Furjana, fejn wara, il-bandisti ngħataw midalja indurata bix-xbieha

ta' wiċċ ir-regina biex tibqagħlhom tifkira. Il-monument tar-Regina Vittorja li naraw f'Misraħ ir-Repubblika kien ġie inawgurat fis-sajf tal-1891, ftit snin wara li hi ċcelebrat għeluq il-50 sena bħala Regina tal-Ingilterra fl-1887, u li għal dil-okkażjoni kienu saru festi kbar fl-Imperu Inġliż.

Il-monument hu xogħol fl-irħam abjad, u sar mill-iskultur Palermitan, Giuseppe Valenti (1835-1903).

1899-1903: **Socjetà Filarmonica 'Maria Mater Gratiae' ta' Haż-Żabbar:** Diversi kienu l-okkażjonijiet importanti f'Malta li fihom dil-banda giet mistiedna biex tieħu sehem fi żmien li Zammit kien surmast tagħha. Skont A. Mercieca³, fosthom insibu l-festi li kienu ġew iċcelebrati f'ġieħ il-Papa Ljun XIII (1810-1903) fl-1903.

1903 biss: **Każin Banda 'San Filep' ta' Haż-Żebbuġ:** Fl-istorja ta' dil-banda insibu li bejn 1-1899 u 1-1904, is-surmastrijiet inbidlu talanqas erba' darbiet. Jidher li Zammit dam surmast għal ftit xhur biss għax f'dik l-istess sena, Mro Salvatore Mallia reġa' ha t-tmexxija tal-banda f'idejh.



Ritratt uffiċjali tal-Ġublew tad-Djamanti tar-Regina Victoria (1819-1901)

**Mro Antonio (Anton, Toni) Pace
(11.ix.1878-1950)**

Skont RMB⁴, Antonio tweled Bormla (Cospicua) minn Ġużè Pace, il-prim kuntrabaxxist ta' Dr Paolo Nani u tan-Navy. Aktarx li studja l-vjolin taht il-Professor Martinelli, li kien idoqq il-vjola fit-Teatru Rjal ta' Malta, kif ukoll fl-Istitut Pawlin Vassallo. Hemmhekk, hu studja wkoll l-armonija u l-kuntrapunt, aktarx minghand Vassallo stess, u wara mewtu, kompli mal-kuntrapontist Furjaniz, Ġużè Abdilla (1866-1944). Mal-Kan. Rafel Mazzelli⁵ (1868c.-16. ix.1950), organista ta' San Lawrenz, il-Birgu, Antonio tgħallem idoqq ukoll l-orgni⁶, u spiċċa biex laħaq Maestro di cappella ta' diversi knejjes, fosthom ta' San Pawl, il-Belt Valletta, tal-Lunzjata tal-Birgu, u dik tal-Madonna ta' Loreto, Għajnsielem. Infatti, hu kien jiehu sehem f'dil-festa bil-mużika tiegħu, fosthom l-Innu Alla Vergine Maria di Loreto, li ndaqq fl-1935, akkumpanjat minn kor puerili. Tiegħu għandna wkoll l-antifona Beata Mater għall-istess parroċċa. Pace kien ukoll fundatur ta' Schola Cantorum bit-tfal.

Minbarra l-Innu li semmejna, Pace kiteb ukoll għadd mhux hażin ta' bċejeċ mużikali, kemm sagri – fosthom seba' quddisiet u għosrien – kif ukoll profani, bħalm'huma valzers, mażurki, polki, u kwadrilji. Hafna minn dil-mużika ballabbli kienet tindaqq u tinzifen fl-aqwa swali tal-aħjar familji.

Bħala għalliem tal-vjolin u l-pjanu mbagħad, hafna kienu dawk l-iskulari li ħargu minn taht idejh, fosthom Mro Vincenzo Caruana Spiteri (1896-1932) u Andrea Azzopardi (?-?).


F'dawk li huma orkestri, Pace waqqaf għadd gmielhom minnhom, fosthom l-*Orchestra Bellini* tal-Qrendi, il-Kalkara, il-Birgu, u oħra fl-*Unione Cattolica San Giuseppe* f'Hal Luqa, li nassumu li hi differenti minn dik li twaqqfet fil-każin tal-banda Sant'Andrija, li wara kollox, kif se naraw, kienet banda ttrasformata f'orkestra.

Tagħrif fuq it-twelid, il-hidma, u t-tmiem tal-Orchestra San Andrea

L-*Orchestra San Andrea* twieldet f'ċirkostanza soċjali partikolari fejn l-Għaqda Mużikali li gġib isem il-Qaddis patrun hadet d-deċiżjoni iebes imma viabbli biex dan isehh. Dan wara li fil-bidu tas-seklu l-iehor, il-Luqin kienu dahlu għall-bini ta' navi godda tal-knisja parrokkjali; din kienet ċkienet wisq u ma kenitx tlaħhaq iktar mal-influss dejjem jikber ta' parruċċani. Il-kumitat imwaqqaf apposta ddeċieda li jinqatgħu l-festi ta' barra, inkluz dik titulari, meta kulhadd jaf li dawn kienu, u għadhom, jilhq u l-milja tagħhom bis-sehem shiħ tal-banda f'kull belt/raħal Malti. Il-flus iffrankati, flimkien mal-għbir fil-knisja, kellhom imorru għall-iffinanzjament tal-proġett li nbeda fl-ewwel ta' Mejju 1901, u tlesta mill-gebel sentejn wara. Iżda, biex l-biċċa l-kbira tal-bandisti tal-Għaqda Mużikali 'Sant'Andrija' segħtu jkomplu jipparteċipaw fil-festi mnaqqsa ta' gewwa għażlu li jmorru għal strument orkestrali minbarra dak li diġà kienu jafu jdoqqu. Kien hawn li l-banda bdiet tittrasforma ruħha f'orkestra.

Dik il-ħabta, surmast tal-banda Luqija kien hemm Mro Antonio Pace li aktarx kien strumentali biex titwaqqaf l-*Orchestra San Andrea*. Nimmaġina wkoll li kien hu li ħarreġ lil uħud mill-bandisti Luqin biex jeqilbu għal strument tal-korda. Issa, jekk il-ħatra tiegħu bħala surmast tal-banda fl-1900 ġietx b'kumbinazzjoni jew le, li hu żgur hu li kienet waħda f'waqtha. U biex trawwem tajjeb 'il-istudenti ħa jibdeu idoqqu strument tal-korda mhix ħaġa faċli; u tkun trid biżżejjed żmien, anki jekk l-bandisti kienu diġà jaqraw il-mużika. Bilfors li meta Mro Pace inhatar surmast, sab ma' wiċċu kriżi totali fejn jidhlu servizzi tal-banda; l-uniku kompitu tiegħu kien li jitrasformaha f'orkestra kemm jista' jkun malajr ħa jkun jista' jibqa' jmexxiha. Tajjeb

nghidu hawnhekk ukoll, li Mro Pace, għad li kellu għadd t'orkestri taht idejh, jidher li ma kien iħabbat imkien ieħor bħala surmast tal-banda.



Ritratt tal-okkażjoni ta' meta twaqqfet l-Orchestra San Andrea fil-11 t'April 1906

Dal-proċess ta' trasformazzjoni kien ilu għaddej għax orkestra ma titwaqqafx mil-lum għal għada. Biss biss, fil-minuti tal-laqgħa tat-8 t'April, 1906, insibu li kienet ingabret somma bejn xi membri biex inxtara vjolinċell għal ċertu Pietru Spiteri bil-kundizzjoni li jindaqq biss mal-istess soċjetà u fl-istess każin li jgħib l-istess isem. Wisq probabbli, dan kien sar biex il-bandist imsemmi jkun jista' jibda jitgħallem fuqu. Lil Pietru nsibuh fir-ritratt tal-ġenb fuq quddiem, in-naħa tal-lemin, fuq għarkupptejh bil-vjolinċell quddiemu. Dar-ritratt kien ittieħed f'xi żmien fl-1907 meta l-orkestra kienet għaddiet għal żmien qasir f'idejn Mro Antonio Cassar. Dan peress li, Mro Antonio Pace kien iddimetta mill-kariga proprju fl-istess sena. Fl-istess ritratt ukoll, insibu lil Andrea Azzopardi bil-vjolin f'idu, bilqiegħda fl-art fl-ewwel filliera min-naħa tax-xellug. Dal-ġuvnott żgur li tgħallem taht Mro Antonio Pace għax fil-minuti tas-seduta tal-20 ta' Settembru 1906 insibu li s-segretarju kien ippropona li għandu jitgħallem mingħand is-surmast bla hlas peress li kien bla xogħol.

Il-11 ta' April 1906 tista' titqies bħala d-data uffiċjali tat-twaqqif tal-Orchestra San Andrea. Dan nafuh mill-minuti tal-ewwel laqgħa li kienet saret għall-kumitat il-ġdid. Fiha kien gie deċiż, li l-membri tal-orkestra xorta waħda kellhom jibqgħu jgħoddu irwieħhom bħala bandisti halli meta din terġa' tinqueleb għall-banda jkun minn tal-ewwel biex jingħaqdu lura fi hdanha. Nimmaġina li, l-orkestra kienet ħadet sehem fil-festa liturġika ta' dik is-sena. Żgur li daqqet fil-festa tal-1907, peress li fir-reġistru tal-orkestra (1906-1913) insibu li Mro Pace kien tħallas aktar mis-soltu bejn Mejju u Novembru ta' dik is-sena għas-servizzi li l-orkestra

tat fil-festi tal-parroċċa, u forsi wkoll, minħabba l-arrangamenti mużikali li kellu jadatta għaliha⁷. Aktarx li wara l-festa tar-raħal ta' dik is-sena, Mro Pace iddimetta minn surmast u kien għalhekk li minfoku laħaq Mro Cassar, forsi bħala aġent surmast, sakemm jinstab wieħed ġdid.

F'xi żmien fl-1908 laħaq Mro Paolo Vella (1874-1948) bħala s-surmast direttur il-ġdid tal-Orchestra San Andrea. Das-surmast kien studja sewwa l-mużika fl-Istitut Mużikali mwaqqaf f'Malta minn Mro Paolino Vassallo (1856-1923), u ftit wara ngħaqad bil-vjolin mal-orkestra tat-Teatru Rjal u fil-kappelel tas-surmastrijiet Rikard Bugeja (1845-1926) u Pawlin Vassallo stess. Bħal Mro Pace, Mro Vella waqqaf ukoll orkestri f'Hal Luqa u Hal Għaxaq, kif ukoll fi rħula oħrajn. Kellu oħra f'Bormla b'35 orkestrant kollha studenti tiegħu. Mro Vella kien ukoll organista fil-parroċċa ta' San Bastjan (Hal Qormi) u



mexxa l-mużika f'għadd ta' parroċċi. Tajjeb ngħidu hawn ukoll, li hu kien it-tieni surmast direttur wara Mro Napoleone Caruana Dingli tal-Banda Ġuzepina Ghaxqija [1913-36]. Mro Vella kiteb għadd kbir ta' xogħlijiet, kemm sagri, kif ukoll profani, u hu rebbieh ta' tliet midalji f'gari mużikali internazzjonali. Bla dubju ta' xejn, hu kien il-persuna adatta biex ikompli fejn halla Mro Pace, tant li, fil-perjodu li dam imexxiha għamlet hafna progress.

It-tabella t'hawn taht turi xi servizzi mużikali ewlenin mill-*Orchestra San Andrea* bejn 1908-13 meta din kienet taht id-direzzjoni ta' Mro Vella⁸. Il-biċċa l-kbira tas-servizzi jinkludu l-festi tal-parroċċa, fosthom dik titulari, li tiġi lejn l-aħħar ta' Novembru. L-Għaqda Mużikali Luqija rnexxielha żżomm ukoll xi servizzi barra mill-pajjiż, fosthom il-Qrendi, Birzebbuġa u Birkirkara. U għad li għas-sena 1910 m'għandna l-ebda tagħrif dwar servizzi mogħtija f'dawk li huma festi parrokkjali, wiehed jassumi li dawn (tabella 1) ingħataw xorta wahda matulha:

Forsi wiehed mill-aqwa xogħlijiet ta' Mro Vella hi l-Kantata 'l-Appostlu Sant'Andrija, fuq versi bit-Taljan ta' Patri Carmelo del Bambin Ġesù S.c. għal żewġ Tenuri, Baxx, kor u orkestra. Dal-kapolavur kien iżżanzan f'lejlet il-festa titutali tal-1913 taht id-direzzjoni tal-kompożitur stess. Fl-istess sena wkoll, hafna mix-xogħol strutturali fuq il-knisja parrokkjali kien tlesta. Għaldaqstant, il-parruċċani xtaqu li l-festi ta' barra jerggħu jibdeu isiru bħalma dari. Sena biss wara, faqqgħet l-Ewwel Gwerra Dinjija. Izda dan ma qatax qalb id-dirigenti tas-Socjetà u ngħata bidu biex l-orkestra titregg'a' lura għal banda.

Mro Vella ddimetta minn surmast direttur fis-sajf tal-1914 fi żmien meta dil-qalba minn orkestra għal banda kienet għadha ma seħhitx. Kellu jkun Mro Antonio Miruzzi (1867-1944) biex, bil-għajruna wkoll ta' żewġ soċi mużiċisti oħra, Salvatore Azzopardi u Vincenzo Caruana Spiteri, jerga' jittrasforma l-Orchestra San Andrea f'banda f'xi żmien fis-sena 1915.¹² Dan ifisser ukoll, li Mro Miruzzi kien lahaq

Sena	Xahar	Festa	Tip ta-servizz	Rahal
1908		<i>Corpus Christi</i>		Hal Luqa
	Novembru	Festa liturgika Sant'Andrija		
1909		Festa tal-Ġimgha Mqaddsa		Hal Luqa
	Lulju	Festa Madonna ta' Lourdes	Programm mużikali	Qrendi
1911		Ġimgha Mqaddsa		Hal Luqa
		Qalb ta' Ġesù		
		<i>Corpus Christi</i>		
		Daqq tal-Innu		
	Settembru	Festa Sta Marija Addolorata		B'Bugia
	Novembru	Festa liturgika Sant'Andrija ⁹		Hal Luqa
1912			Ġimgha Mqaddsa	Hal Luqa
	Ġunju		Qalb ta' Ġesù	
			Corpus Christi	
	Ottubru		Programm	B'Kara
	Novembru	Festa liturgika Sant'Andrija	Tridijiet	Hal Luqa
1913	Marzu ¹⁰	Ġimgha l-Kbira		Hal Luqa
	Mejju ¹¹	<i>Corpus Christi</i>		
	Novembru	Festa liturgika Sant'Andrija		

Tabella 1

L'ENERGICA
POLKA
per Pianoforte
di
Paolo Vella
(Premata con Menziona Onorevole nel VI. Concorso del R. Circolo Bellini di Catania.)
23 Settembre 1897
N. 9067 Fr. 2,50
A. FORLIVESI & C. EDITORI
PREFATA DITTA EDITRICE
(Fondata nel 1835 da F. G. BELLIARDI)
25, Via Cavour - MILANO - 25, Via Cavour, 25.
(Central de Italy)
Dada PARIS, E. Weiler - LEIPZIG, Walter-Biedermann
WIEN, C. SCHNÖLL & CO. TRIESTE

ST. ANDREW'S BAND ANNUAL CONCERT
INNO
SAN ANDREA
FROM ORCHESTRA
LIVE AT
METANOIA THEATRE LUQA
Conductor: Mrs. Paul Scherbin
SATURDAY NOV. 29
CHIARA - P. SCHEMBRI
WILLIAM TELL - G. ROSSINI
IF I WERE A RIC MAN - J. BOCK / S. HARKWICK
IN THE MYSTIC LAND OF EGYPT - A. W. RETELBEY
LATIN POP SPECIAL - ARR. M. MYOKIN
THE BEST FROM LIVERPOOL - ARR. J. BILIK
D. SOMMO CARLO - G. VERDI
THE BEST OF MALTESE FOLKLORE - A. CHIRCOF

idderieġa l-orkestra għall-festa titolari tal-1914, jekk din dejjem laqget saret minħabba l-gwerra. Jista' jkun hawnhekk allura li, Mro Miruzzi sab iċ-ċans li jikkomponi l-Innu Solenni f'għieh Sant'Andrija għall-orkestra, jew forsi l-aktar, is-sena ta' wara. Dan peress li, ma nafux f'liema xahar eżatt seħhet kompletament it-trasformazzjoni.

Tabella 2 hi lista kemm jista' jkun sħiħa tal-membri tal-Orchestra San Andrea f'ordni alfabetika miġbura mill-ktieb ta' Grech:

Fl-ewwel żewġ kolonni nsibu isem u kunjom il-bandisti/orkestranti; fit-tielet waħda, xi strument kienu jdoqqu. Fir-raba' kolonna, fejn hemm mmarkat bis-sinjal tal-mistoqija (?), ifisser li ma nafux jekk il-persuna kenitx idoqq strument ieħor, jekk dejjem kellha, minbarra dak tal-korda. Il-ħames kolonna, turi f'liema paġna jidher isimihom fil-ktieb ta' Grech, filwaqt li fis-sitt waħda niżzilt id-data tal-1907 hdejn dawk l-ismijiet kollha li jidhru fir-ritratt (Grech: 87) li kien ittieħed propju f'dik is-sena. Fis-seba' waħda niżzilt id-data

tal-1913 hdejn dawk l-ismijiet li jidhru wkoll fir-rendikont tad-dhul u l-ħruġ għall-Kantata ta' Mro Paolo Vella fil-festa titolari ta' dik is-sena (Grech: 99). Fit-tmien u l-aħħar kolonna mmarkajt ukoll dawk il-bandisti li kienu jiffurmaw parti mill-kumpanija drammiġa. Fil-lista hemm ħafna ismijiet oħrajn li mhumiex imniżzlin hawnhekk, imma wieħed irid joqgħod ferm attent peress li din kienet okkażjoni speċjali u mhux bilfors kulmin daqq kien tal-post. Fl-istess rendikont insiru nafu wkoll li ġew maqluġhin strumentalisti li jdoqqu l-obwe u l-fagott. Dawn kellhom jissejġu minn barra għax l-Orchestra San Andrea ma kellhiex minnhom fi hdanha. Mil-lista nsiru nafu wkoll, li kien hemm talanqas 14-il strument tal-korda: hdx-il vjolin, vjolinċell wieħed, u żewġ kuntrabaxxi.

L-artiklu qed jitwassal 'il-qarrejja Luqin fl-okkażjoni tal-festa titolari ta' Sant'Andrija li ta' kull sena tiġi solennement iċċelebrata f'Hal Luqa.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

Kunjom	Isem	Strument 1	Strument 2	Pagna	Ritratt 1907	Festa 1913	Teatrin
Agius	Raffaele			88			✓
Axisa	Giacobbe	Vjolin	Trumbun				
Azzopardi	Andrea				✓	✓	
Azzopardi	Angelo	Klarinett Sib		93	✓	✓	
Azzopardi	Carmelo	Vjolin	?		✓		✓
Bondin	Salvu			88			
Bonnici	Ludovico	Kuntrabaxx	?		✓		
Camilleri	Mosè			88			
Caruana	Gio. Batta	Vjolin	Klarinett	374			
Cassar	Paolo	Vjolin	?		✓	✓	✓
Cremona	Antonio				✓	✓	✓
Debono	Salvu	Vjolin	?		✓	✓	✓
Ellul	Andrea			88			
Fenech	Alberto	Clarone					
Fenech	Andrea	Klarinett Sib		93	✓	✓	
Fenech	Carmelo	Tromba			✓		✓
Fiott	Angelo	Klarinett Sib			✓	✓	
Grech	Giuseppe	Flawt		86			✓
Grima	Giovanni	Tanbur			✓		
Grixti	Paolo ¹³	Vjolin	?				
Micallef	Andrea ¹⁴	Vjolin	?		✓		✓
Micallef	Raffaele	Vjolin	?		✓	✓	
Micallef	Salvatore ¹⁵	Bombardino ¹⁶			✓	✓	
Saliba	Francesco			88			
Saliba	Giov. M.	Vjolin	?		✓		✓
Saliba	Giuseppe			88		✓	
Sapiano	Gian Andrea ¹⁷	Klarinett	Kwartin	88			
Sapiano	Giuseppe	Ewfonju	Althorn	93			
Sapiano	Michele	Klarinett Baxx		93			
Spiteri	Andrea	2do.		88		✓	
Spiteri	Giuseppe	Trumbun				✓	
Spiteri	Pietru	Vjolinċell	?		✓		
Zammit	Giuseppi	Vjolin	?		✓	✓	✓
Zammit	Mosè	Kuntrabaxx	?		✓	✓	
Zammit	Salvu	Vjolin	?		✓	✓	

Tabella 2

Referenzi

- 1 Memorie rimarchevoli di alcuni fatti succeduti in Malta, con riferenza speciale al Naxaro. Id-djarju tiegħu jikkonsisti f'għaxar pitazzi ta' daqs ġmielu.
- 2 'Profili Bijografiċi ta' Slimizi Magħrufin' (2003).
- 3 Robert Mifsud Bonnici: 'L-istorja Tal-Każini Tal-Baned F'Malta u Għawdex', Vol. 1, p. 153.

- 4 'Mużiċisti Kompożituri Maltin u Ghawdxin tal-Bieraħ u tal-Lum' (Giov. Muscat, 1951), p. 127.
- 5 Kien organista fil-Knisja ta' San Lawrenz. Studja għand Dun Alwiġ Fenech (1837-1905), fejn dan tal-aħħar hallielu l-mużika kollha li kellu. Waqqaf id-'Domus' fi Strada Desain biex jiġbor iż-żgħażaġh. Mexxa l-mużika fil-festi liturġiċi fil-Birgu u f'parroċċi oħra. (Lorenzo Zahra: 'Grajjet Il-Banda Vittoriosana San Lawrenz 1883-1983')
- 6 Skont l-artiklu 'Żewġ Bormliżi li Għamlu Isem', Joseph Massa jgħid li Toni tghallem l-orgni fuq il-parir ta' Paolino Vassallo stess. (Lehen il-Banda San Gorġ Bormla: Festa tal-Kunċizzjoni Immakulata, Nru 21, p. 47).
- 7 Skont Joseph A. Bugeja – 'L-Orkestra San Andrea ta' Ħal Luqa' (Ktieb tal-festa tal-Għaqda Mużikali Sant'Andrija 2011, p. 79) – l-orkestra daqget programm mużikali f'Misraħ il-Knisja f'Ottubru taht Mro Antonio Pace, fosthom biċċtejn tiegħu: Nubi d'Amour (Mażurka) u Sempre Uniti (Polka). Dat-tagħrif kisbu mill-gurnal 'Malta Tagħna' 5.x.1907.
- 8 Ara ktieb ta' Jesmond Grech li hareġ fl-okkażjoni tal-125 sena mit-twaqqif tal-Għaqda Mużikali Sant'Andrija.
- 9 Daqget innu għall-akkumpanjament ta' kor tat-tfajliet u sitt vuċijiet.
- 10 Skont Bugeja, dal-programm sar nhar Hadd il-Palm, 16 tax-xahar (Malta 13.iii.1913), u li fih indaqqew xi marċi funebri, fosthom Dolorosa u Tristezza ta' Mro Paolino Vella stess.
- 11 Bugeja jgħid li sar fl-1 ta' Ġunju fil-festa tal-Qalb ta' Gesù (Malta 29.v.1913). Dan ifisser li l-gurnal habbar li dal-programm kien se jsir minn erbat ijiem qabel. Fih ma ndaqqew l-ebda xogħlijiet ta' Mro Vella.
- 12 Did-data jagħtihielna Jesmond Grech fil-ktieb tiegħu l-Għaqda Mużikali Sant'Andrija - twelidha u grajjietha, p. 418.
- 13 Ibid., p. 426.
- 14 Segretarju.
- 15 Salvatore Micallef (1863 – 1934). Wieħed mill-ewlenin bandisti tas-Società e Filarmonica San Andrea u membru tal-Orkestra San Andrea. Kien ukoll jiddisinja u jppitter ix-xenarju tat-teatrin. Fl-età, kien tliet snin ikbar minn Mro Miruzzi li twieled fl-1867. Idem., pp. 424–5.
- 16 Ewfonju.
- 17 Gian Andrea Sapiano (1879 – 1952). Kellu hutu wkoll bandisti fi ħdan l-istess Soċjetà mużikali. Idem., pp. 425 – 6.

Tagħlim tal-Mużika

fis-sede tal-Għaqda Mużikali
Sant'Andrija - Ħal Luqa.

It-Tagħlim, kemm tal-prattika kif ukoll
tat-teorija, isir minn għalliema professjonali
b'mod regolari u tinghata attenzjoni
individwali. It-tagħlim hu miftuħ għal kull età.

Min huwa interessat jista' jċempel fuq 99488105.